



# наша СЛОВА



Газета выходзіць з сакавіка 1990 года

№ 32(366)

19 ЖНІЎНЯ 1998 г.

АДАМУ МІЦКЕВІЧУ ДА 200 - ГОДДЗЯ

Шмат карысці было б для палякаў з кучаравай Твайі галавы, каб Цябе не завязнілі ў Кракаў, каб дадому вярнуўся жывы?


Мо знайшліся б і нам з Табою літасць на пячаным тым Свіцязі дне, каб стагоддзі, як словы, паблытаць, — мо даплыў бы Паэт да мяне?

Каб Паэты не йшлі на паўстанні, а Святымі праходзілі ў Рай, — то палякі на Крэсах, як здані, праваліліся ў чорны раздрай.

Данута Бічэль-Загнетава  
14.07.98г.

## Яшчэ 12 дзён

Яшчэ 12 дзён бітвы за Беларускі гуманітарны ліцэй і 1-га верасня мусіць быць пастаўлена нейкая кропка. Або - або...



## Суд над мяккім знакам

12 жніўня вышэйшы гаспадарчы суд Рэспублікі Беларусь судзіў самую няшчасную літару беларускага алфавіту Ь (мяккі знак) і газету "Наша Ніва", якая карыстаецца звыш меры гэтай антысавецкай літарай. А калі крыху больш сур'ёзна, то суддзя Ірына Петухова разглядала зыск рэдактара газеты "Наша Ніва" Сяргея Дубаўца да Дзяржкамдруку, які вынес папярэджанне "Нашай Ніве" за тое, што тая карыстаецца "тарашкевіцай", правапісам, які найбольш поўна адпавядае асноўнаму беларускаму правілу: "Як чуецца, так і пішацца".

Суддзя не ўзялася разбіраць заломы лінгвістыкі і паставіла арганізаваць незалежную экспертызу. Пакуль прызначаць тых экспертаў "Наша слова" прапануе чытачам заяву доктара гістарычных навук Леаніда Лыча па гэтым пытанні

### ЗАЯВА ДЛЯ СУДА

Фармаванне беларускай мовы адбывалася ў вельмі складаных варунках больш за стагоддзе. Гэты працэс працягваецца і сёння. Самая вялікая заслуга тут належала рэдакцыі газеты "Наша Ніва", што выдавалася ў 1906 - 1915 і ў 1921 гг. На яе аснове Браніславам Тарашкевічам была ўкладзена "Беларуская граматыка для школ", якая служыла асноўным падручнікам беларускай мовы ў вельмі плённы для яе перыяд міжваеннай беларусізацыі.

У 1926 г. у Менску адбылася Акадэмічная канферэнцыя па рэформе беларускага правапісу з удзелам усіх вядучых вучоных Беларусі і шматлікіх замежных навукоўцаў. Мовазнаўцы выступалі за пераёмнасць традыцыі Тарашкевіча, за захаванне на пісьме паказу найбольш характэрных асаблівасцяў беларускага вымаўлення, у прыватнасці, мяккасці свісцяшчых зычных перад наступнымі мяккімі. На Акадэмічнай канферэнцыі была створана Правапісная камісія ў складзе самых вядомых на той час мовазнаўцаў і літаратараў С. Некрапэвіча (старшыня), Я. Лёсіка, В. Ластоўскага, Я. Купалы, Я. Коласа і інш. У пачатку 1930 г. яна выдала праект "Беларускага правапісу", які ўсе добрыя знаўцы беларускай мовы лічылі буйным крокам наперад.

Але на жаль, у 30-я гады ў моватворчы працэс ўмяшаліся далёкія ад філалогіі палітыкі. Ідэалагічныя службы ЦК КП (б)Б і паслухмяныя ім рэпрэсійныя органы. Яны пачалі барацьбу з надуманымі імі беларускімі "нацдэмамі", і аднымі з першых былі рэпрэсаваныя члены згаданай Правапіснай камісіі. Праект правапісу таксама быў аб'яўлены "нацдэмаўскім". Працу над складаннем правапісу беларускай мовы пачалі нанова, з мэтай установаўкай як мага бліжэй наблізіць яе да расейскай мовы. У жніўні 1933 г. Саветам Народных Камісараў была зацверджаная пастанова "Аб зменах і спрашчэнні беларускага правапісу", палітычная паводле сваёй сутнасці, якая не мела нічога агульнага з папярэднімі акадэмічнымі праектамі і насуперак меркаванню беларускіх мовазнаўцаў, сфармуляванаму на Акадэмічнай канферэнцыі, штучна набліжала беларускі правапіс і граматыку да расейскіх.

Не засталіся аб'якавымі да адвольнай перапрацоўкі правапісу беларускай мовы многія настаўнікі, асабліва філолагі. Яны добра разумелі, што рэформа ніколі не палегчыла школьнікам засваенне беларускай мовы, затое шкодна адбілася на яе спецыфіцы ў параўнанні з мовай расейскай. Яшчэ ў 1935 годзе ў "Матэрыялах к дакладу ўрада БССР XI з'езду Саветаў" адпаведныя органы інфармаваліся, што ў рэспубліцы ёсць выпадкі "супраціўлення з боку настаўнікаў уводзе беларускага правапісу".

Падаць голас у абарону несакажнай беларускай мовы азначала выступіць супраць бальшавіцкай палітыкі "збліжэння і зліцця", а па сутнасці — знішчэння нацыяў, народнасцяў і іхніх моваў. Зразумела, што ў час сталінскіх масавых рэпрэсіяў такія пратэсты канчаліся незаконнымі прысудамі. Не дазволілі парушыць характэрнае несакажнай беларускай мовы толькі беларусы Заходняй Беларусі і наогул па-за межамі БССР: яны не прызналі рэформы 1933 года.

З дэмакратызацыяй жыцця ў рэспубліцы ў канцы 80-х гадоў інтэлігенцыя ўсё больш настойліва патрабавала ад уладаў сур'ёзных захадаў дзеля выратавання беларускай мовы. На поўны голас сталі выказвацца думкі аб неабходнасці вярнуцца да несакажнага правапісу. Гэтым правапісам пачалі выходзіць многія недзяржаўныя, а потым і некаторыя дзяржаўныя выданні. За вяртанне да правапісу Тарашкевіча выказалася большасць выступоўцаў на акадэмічнай канферэнцыі ў лістападзе 1992 г.

З першых дзён існавання традыцыйны правапіс прыняла адноўленая ў 1991 годзе "Наша Ніва". Іначай і быць не магло, бо яна лічыць сябе пераемніцай той "Нашай Нівы" пачатку стагоддзя, якая адыграла вырашальную ролю ў нацыянальна-культурным Адраджэнні беларускага народа. Газета арганічна не магла прыняць штучны русіфікаваны сталінскі правапіс узору 1933 года, яна працягвае карыстацца мовай Купалы. Цяперашняя "Наша Ніва", як і яе папярэдніца, стала сапраўднай лабараторыяй развіцця і ўдасканалення беларускай мовы, ачышчэння яе ад усяго наноснага, арганічна неўласцівага. Існаванне перыядычных выданняў накітал "Нашай Нівы", якая не кіруецца наркамаўскім правапісам, цалкам абгрунтаванае і адпавядае духу беларускага нацыянальна-культурнага Адраджэння. У падобныя перыяды ў многіх літаратурных мовах функцыянуе некалькі правапісаў, і толькі час дазваляе выбраць аптымальны.

Недарэчна выглядаюць абвінавачванні газеты ў тым, нібыта яна ўносіць блытаніну ў моўную практыку. Як вядома, "Нашу Ніву" чытаюць высокаадукаваныя прадстаўнікі навуковай інтэлігенцыі, якія выдатна валодаюць беларускай літаратурнай мовай у яе абодвух варыянтах.

Зразумела, забараніць выданне гэтай газеты можна з любой прычыны. Гэта лёгка могуць учыніць людзі, неадасведчаныя ў тым, што давалася перажыць нашай мове за апошнія сто гадоў. Але ніхто не ў стане спыніць туго самаахвярную працу дзеля ўзбагачэння нашай мовы, якую вядуць супрацоўнікі "Нашай Нівы" на старонках газеты. Гэтая праца, як паказвае гісторыя, будзе працягвацца нягледзячы ні на што. Таму я прасіў бы шануюны суд не браць на сябе ганебную ролю і не дапусціць расправы над унікальнай культурнай з'явай, імя якой — "Наша Ніва".


Доктар гістарычных навук, прафесар  
Леанід Лыч.

Добры дзень паважаная рэдакцыя і мая любімая газета "Наша Слова".

Буду вам вельмі ўдзячны, калі вы надрукуеце мае артыкулы і калі захочаце азнаёміце чытачоў з маім лістом.

Адразу пра сябе: мне 19 год, студэнт Б.У.К.а, Вітаўт Пазынякевіч. Даўно сачу за дзейнасцю ТБМ, і хачу прапанаваць азнаёміцца з дзейнасцю нацыянальна-свядомай моладзі ў Менску, падумаць аб супрацоўніцтве.

Я, разам, са сваімі сябрамі - аднадумцамі ствараю суполку "Беларуская Музычная Альтэрнатыва". Галоўная наша мэта — праз беларускую музычную культуру абуджаць у людзей нацыянальную свядомасць, прапагандаваць дэмакратычныя ідэі. Пачалі мы сваю дзейнасць з 1996 г. За гэты час правалі шмат канцэртаў беларускіх гуртоў, бардаў, як у Менску, так і ў іншых гарадах, стварылі сістэму распаўсюджвання запісаў беларускіх касет, выдалі зборнік тэкстаў з акордамі гурта "Камелот" (на чарзе



NRM", "Уліс", "Крама", "Новае Неба" і інш.). На жаль на правінцыйныя людзі забываюць аб такой дзейнасці. Мітынгі, шэсці, пікеты, — гэта безумоўна вельмі трэба, але не трэба забывацца і на культуру. У рэгіёнах амаль не праводзяцца канцэрты, хача можна, што ў нас было, спрабаваць шукаць фінансавую падтрымку ў мясцовых арганізацыях, фірмах, уладных структурах, нельга набыць хоць якую беларускую касету. Ніхто за нас нічога рабіць не будзе. Таму калі хто-небудзь, як у Менску, так і з любога іншага горада, або якой беларускай суполкі за межамі краіны зацікавіцца супрацоўніцтвам па вышэй пералічанай дзейнасці, будзем вельмі чакаць.

Пісаць можна:  
220085, Менск а/с 5.  
т. (017) 2490888, Вітаўт.

## Беларускія СМІ пра беларускую мову

Агляд і каментары Язэпа Палубяткі

А мова народа — катэгорыя даўгавечная, наколькі даўгавечны сам народ. Яна не з нас пачалася і не на нас кончыцца. Не разумець гэтага людзі вучоныя не могуць. Як не могуць разумець і таго, якая магутная стваральная сіла закладзена ў самім феномене нацыянальнай мовы.

Ніл Гілевіч

Народная воля 22.07.98г.

І сапраўды, беларускае слова ў беларускай дзяржаве накладзена гвалтоўнай сілай на смяротную плаху. Яно тончацца, гавібуецца рознымі, нават непрыстойнымі прыёмамі, выцясняецца, знішчаецца. Вярхоўныя ўлады Беларусі робяць усё магчымае, каб беларуская мова стала зусім непатрэбнай і знікла на заўжды.

Аляксей Саламонаў

Народная воля 22.07.98г.

Несавецкі правапіс, падабаецца камусьці або не, павінен ужывацца, а не быць мёртвым грузам дзесьці ў архівах інстытута мовазнаўства.

А.Бандарэшка

"Наша Ніва" № 14

І таму ўсёсведамленне сябе асобнай цэлай нацыяй разбурае імперскую ідэю. У аснове гэтага працэсу ляжыць мова. Імперцы выдатна ведаюць, што нацыя без мовы — гэта не нацыя.

Васіль Быкаў

"Наша Ніва" № 14

Змест навучання ў Беларускім гуманітарным ліцэі абуджае ў падсвядомасці навуцэннаў беларускую духоўнасць, што не стасуецца з абсурднай дзяржаўнай палітыкай русіфікацыі нашай школы.

В. Скараход,

Народная воля. 5.08.98

“... Каб не ўмерлі...”

## За шоламам віцязя ля прахадной яшчэ цепліцца “агменьчык” беларушчыны. Ці надоўга?

На так званым “хіт-рым” кірмашы ў цэнтры Слуцка, дзе бойкія маладзіцы гандлююць імпортнымі таварамі, здарылася нечаканае для мяне — пачуў беларускае слова з вуснаў маладой, акуратна апраўтаў жанчыны гадоў пад трыццаць. Яна размаўляла з прадаўшчыцай. Паверце — не ўтрымаўся, зрабіў ёй камплімент, бо пачуў сёння на вуліцах, у аўтобусах, магазінах горада роднае слова практычна немагчыма — быццам жывеш не ў цэнтры Беларусі, а дзе-небудзь у Рыа-дэ-Жанейра, аб якім калісьці марыў Астап Бендар. Спытаў у той жанчыны дзе яна працуе. Адкажала, што ў дзіцячым садку-яслях выхавальцай. І адрас дала: “Насупраць бальнічнага комплексу, пры ўваходзе стаіць шэры шолам — як прахадная”.

Той пакрыты ацынкаваным жалезам шолам вышынёй метраў пяць я адшукаў хутка — насупраць яго ярка з аўтобусны прыпынак. Прайшоў у ценісты двор, дзе гуляла малышня. Здзівілі адразу расклееныя на ўваходных дзвярах у будынак садка-ясляў аб’явы — ўсе да адной расейскамоўныя. Загадчыцы на месцы не было, мяне сустрэла старшая выхавальца Валяніна Іванаўна Шапурка. Правяла ў метадычны кабінет. На мае пытанні, я задаваў па-беларуску, яна адказвала на расейскай мове. Прызналася шчыра: “Могу, если нужно, разговаривать с детьми, воспитательницами и по-белоруску, но обычно пользуюсь русским. Привыкла, са школьной скамьи. Ведь училась в русской школе — как и все дети в городе”.

І выхавальцы, зазначыла яна, паміж сабою размаўляюць на звыклай “трасянцы”, рэдка хто з іх больш-менш дасканала авалодаў матчынай мовай, таму як усе яны таксама ў свой час наведвалі расейскамоўныя школы. А між тым тры гады таму ўсе дзесяць груп, а гэта 180 дзяцей, лічыліся беларускамоўнымі. З часоў кароткай “адлігі”, калі дзяржаўнай мовай была адна — родная. Ужо ўся дакументацыя, планы выхавальчай работы ў садку вяліся на ёй. Ды і выхавальцы стараліся з дзецьмі па-беларуску — у гульнях, забавах, на святах. Дачка Валяніны Іванаўны тады таксама наведвала садок і хутка авалодала роднай мовай, шмат вершаў вывучала на ёй. У першы клас маці адвляла яе ў беларускамоўны клас. І ў другім усё было ў норме. А пасля моўнага рэфэрэндуму настаўнікі сталі дамагацца, каб дзеці займаліся толькі на расейскай мове. Нека-

торыя бацькі упарціліся, нават ліст дырэктару школы № 1 накіравалі. Але большасць бацькоў, як і настаўнікаў, не падтрымалі іх высілкі — як і ў іншых школах горада. Ганебны працэс, як кажуць, пайшоў! Сёлета з садка № 13 выпусцілі дзве старэйшыя беларускамоўныя групы — 50 дзяцей. Яны, як заўважыла Валяніна Іванаўна, увогуле нядрэнна засвоілі родную мову. А вось пойдучы восенню ў школы расейскамоўныя — тую ж 1-ю і новую — 13-ю, таму як да іх “прылісаны” садок № 13. Там ужо летась не было ніводнага першага беларускамоўнага класа.

Праз некалькі хвілін прыйшла загадчыца садка Тамара Уладзіміраўна Жлуктэнка — яна адлучалася ў гарадскі аддзел адукацыі. Працуе тут дваццаць шэсць гадоў. Разам з ёю мы абыйшлі ўсе паверхі, заглянулі ў чысценькія, утульныя пакоі, гульнявыя класы. Парадавала беларускамоўная тапаніміка на дзвярах, сценах. І кніжак беларускамоўных тут ня мала — бадай кожная другая. Для ўсіх узростаў груп. Гэта тое, што завезлі ў часы, калі нацыянальна-адраджэнскія ідэі дайшлі і сюды. На жаль, не надоўга. Пасля сумнага рэфэрэндуму 1995 года “агменьчык” беларушчыны, што набіраў моцы, стаў паступова затухаць. Я пачуў ад Тамары Уладзіміраўны нечаканае прызнанне: “Будем работать с детьми на том языке, на каком пожелают родители — как и в школах”. Яна і са мною гаварыла па-расейску: у дзяцінстве яе, дачку савецкага афіцэра, вывучалі ад вывучэння беларускай мовы — як і сотні іншых дзяцей вайскоўцаў. Нямецкую, англійскую яны зубрылі, а мову карэннага насельніцтва ігнаравалі са згоды ўладаў! Нездзе ўжо ў дзевятым класе яна стала вывучаць беларускую літаратуру, але гэтага было так мала, каб авалодаць мовай дасканала. “Там не менш могу свабодна чытаць і больш-менш грамотно разговаривать по-белоруску”, — зазначыла Тамара Уладзіміраўна. Пры яе “патранажы” часы “застаю” у адной з груп на працягу гадоў дванаццаці дзве выхавальцы — Антаніна Мірашнічэнка (зараз на пенсіі, не працуе) і Антаніна Зубарык — вялі заняткі з дзецьмі выключна на беларускай мове. Мірашнічэнка сама добра размаўляе на ёй, пісала вершы нават. Пасля яе выхаду на адпачынак Зубарык перавялі ў групу дзетак, хворых на цэрабральны параліч. Яна

вядзе там заняты толькі па-расейску: лічыць, што яе выхаванцам хоць бы адну мову засвоіць, некаторыя хлопчыкі ў чатырохгадовым узросце яшчэ не размаўляюць нават.

Ва ўмовах паўсюднага наступства асіміляцыі не проста працаваць сёння і ў садку. Праўда, выхавальцы па-ранейшаму карыстаюцца ў сваёй рабоце праграмай “Пралеска”, якая выйшла ў свет яшчэ да рэфэрэндуму і дзе ёсць шмат чаго карыснага, каб дзеці засвоілі родную мову, палюбілі яе мілагучнасць і напеўнасць. Праўда, не спісана ў архіў і кніжка “Почитаем вместе”, выдадзеная ў 1984 годзе. У ёй з беларускіх пісьменнікаў вельмі сціпла прадстаўлены тры — Сяргей Грахоўскі, Васіль Хомчанка і Агніа Барто. Асноўная ж маса казак, аповядаў, вершаў, баск — расейскамоўныя, у іх нават сустрэнем радкі з ухвалою “добраго дедушки Ленина”. Мне заўважылі, што гэтым падручнікам не карыстаюцца. Магчыма. Але няма гарантыі, што тая ці іншая выхавальца не пойдзе з ім у групу на заняткі.

Чамусці нікога тут не здзіўляе, што стэнд са слухнымі парадамі, настаўленямі для бацькоў, цалкам расейскамоўны. Спасылка на тое, быццам дошку завезлі з Бабруйска некалькі гадоў таму — не апраўданне пазіцыі гэткага падыгрывання пад светапогляд многіх сёняшніх бацькоў, чужых да нацыянальнай ідэі.

На развітанне Тамара Уладзіміраўна запўніла мяне, што дзве групы сёлета яны ўсё ж набяруць цалкам беларускамоўнымі — жадаючыя сярод бацькоў ёсць. Але ж у астатніх васьмі дзеткам будуць чытаць казкі, вершы па-беларуску, а размаўляць з імі па-расейску ці на той жа “трасянцы”. Але калі б нават ва ўсіх дзесяці груп зноў на поўны голас загучэла роднае слова, а дома дзеці з бацькамі па-ранейшаму будуць размаўляць па-расейску, карысці ад такога дваінога моўнага сумбуру мала — болей шкоды. Пакуль у краіне беспакarana ідзе, набірае сілы расейскамоўная асіміляцыя, а чыноўнікі ўсіх рангаў знізу да самых вышэйшых “вертыкаляў” не думаюць нават вывучаць беларускую мову, пакуль ВНУ, тэхнікумы, ПТВ, большасць сярэдніх школ у гарадах застаюцца расейскамоўнымі, за шоламам-прахадной садка-ясляў № 13 і іншых дашкольных устаноў Слуцка “агменьчык” беларушчыны не разгарыцца зыркым полымем любові да роднага слова.

Міхась Тычына, г.Слуцк

## Дапаможам роднай мове!

“Чым то дзеіцца на свеце, што не роўна дзеле Бог?”, — так і хочацца паўтарыць услед за Францішкам Багушэвічам, калі падумаш пра лёс моваў двух “братэрскіх” народаў — Расеі і Беларусі. Адна з іх квітнее, усюды пануе, на працягу стагоддзяў яе ўслаўляюць усе ад Ламаносава ды Тургенева — і да беларускага прэзідэнта Лукашэнкі, выдатныя пісьменнікі і паэты ствараюць на ёй свае шэдэўры, праслаўляючы яе яшчэ болей, ведаючы яе не толькі насельнікі 1/6 часткі ўсёй зямной сушы, але і значна большыя тэрыторыі ... Для яе захавання і развіцця створаны нават спецыяльны дзяржаўны камітэт, які фінансуеца з бюджэту, радыё і тэлебачанне прысвячаюць свае перадачы яе прапагандзе і захаванню яе чысціні ... Усяго і не пералічыш. Другая ж мова - сястра — нібыта тая бедная Папялушка, якую ўсе б’юць, крывадуш, прыніжаюць. З усіх бакоў зведала яна ўціск, забароны, наступ на свае правы, нават замахі на сваё жыццё. Асабліва шмат стараўся ў гэтых адносінах славуці братні народ, які выцясяў яе, выганяў з роднага дому, прыцяняў і нішчыў, замест таго, каб па-братэрску ёй дапамагчы. У савецкай імперыі да таго даходзіла, што, каб ужо і гуку на ёй не было, дык саміх яе носбітаў вынішчаць даўмеліся, бо, як вядома, няма чалавека — няма і праблемаў ніякіх з гэтаю мовай. Дзіўна, як яна яшчэ дыхае ... А цяпер вось яе, хворую, ледзь жывую, ўзяліся дабіваць свае родныя беларускія ўлады, ды яшчэ з такім імпэтам! Сапраўды,

вартым лепшага прымянення. Калі б столькі энергіі ды актыўнасці ўкладалася ў запуск заводаў ці ў забяспечанне пенсіянераў тэлевізарамі, то ўжо сёння мы спазналі б сапраўднае працвітанне і дабрабыт.

Выйшлі б ужо ў шэрагі самых перадавых краінаў свету!

Кожны дзень прыносіць навіны ў вобласці выкаранення рэшткаў мовы адусюль, дзе яны яшчэ нейкім чудам захаваліся. То вось яшчэ школы беларускія ці класы зачыняюцца (садкі даўно ўжо прыкончылі), то падручнікі ў дзяцей адбіраюцца ды знішчаюцца, то кніжкі беларускія з выдавецкіх планаў выкідаюцца, то шыльды беларускія расейскамоўнымі замяняюцца, то адчыноўнікаў забароны на ўжыванне мовы паступаюць, то Таварыства беларускай мовы са свайго памяшкання выкідаецца за няздольнасць разлічыцца па фантастычных сумах арэнднай платы, то над газетай “Наша Ніва” навісae пагроза забароны за тое, што не па-савецку піша, то адзіны ў краіне цалкам беларускі гуманітарны ліцэй зноў пад пагрозай, і дзеці другія свае канікулы прастойваюць у пікетах, баронячы яго ад нападкаў, то зноў мове-суседцы афіцыйна надаюцца ўсе законныя правы ў нашым доме, хаця яна і без таго заўжды паводзіла сябе тут як адзіная паўнапраўная гаспадыня.

Навінаў гэтых столькі, што цяжка і пералічыць. Што ўжо тут казаць, — калі выкараненнем сваёй мовы занялася сама дзяр-

жава, то плён забяспечаны! Яна ж для гэтага мае ўсе магчымасці (гэтак жа, як, дарэчы, і для яе выратавання). Праўда, дзеянні нашых беларускіх ўладаў у гэтым накірунку не паддаюцца разумнаму тлумачэнню. Немагчыма зразумець, як можна з такой лютасцю, з такім імпэтам сячы сук, на якім сядзіш? Асабліва, калі ацэньваць дзеянні дзяржавы з пункту гледжання нацыянальных інтарэсаў, бо фактычна вядзецца вайна супраць мовы народа, якая ў любой краіне з’яўляецца найважнейшым фактарам аб’яднання нацыі і ўмацавання самой гэтай дзяржавы.

Ну, дык што ж, на вайне як на вайне. Паколькі мы, грамадзяне Беларусі, не можам дапусціць знішчэння нашай мовы, паколькі ўсе мы нясем за яе адказнасць, то павінны змагацца за яе ўсімі магчымымі сродкамі, не палюхаючыся няроўнасці сіл, бо на нашым баку праўда і справядлівасць, за намі будучыня. Што могуць і што павінны рабіць людзі ў такой сітуацыі, як наша?

Прапаную адкрыць у нашай газеце рубрыку “Дапаможам роднай мове”, у якую можна было б дасылаць свае прапановы, ідэі, знаходкі, прыдумкі, арыгінальныя меркаванні па вырашванні мовы, дзяліцца досведам, які ўжо прынёс пэўны плён. Такім чынам мы маглі б стварыць сваеасабліваю скарбонку ідэяў і досведу захавання, умацавання і пашырэння роднай мовы, дапамогі ёй у цяжкі час.

Святлана Багданкевіч,  
г. Менск

## Пагарцаваў па свеце “Рыцар Свабоды”.

Як я разумею, не ўсе ў нас людзі ведаюць або здагадваюцца, што ёсць такія словы, як “рыцар”, “свабода”, і што яны нясуць у сабе. Возьмем, да прыкладу, першае. Яно мае шмат вызначэнняў, у наш жа час так найболей гавораць пра бескарыслівага, самаадданага, высякароднага чалавека. З старанняў мовы рыцар перакладаецца як узброены коннік.

А пра свабоду, як мне здаецца, немагчыма напісаць, бо колькі ёсць Беларусь гэтае слова ёсць terra incognita — (“невядомая зямля”) — незразумелае, невядомае, недасягаемае, трывожна-хвалюючае ...

Дык вось, каб абудзіць людзей у горадзе Баранавічы і раёне, і каб кожны з іх адчуў сябе рыцарам свабоды, і з’явілася новае выданне “Рыцар свабоды” — баранавіцкі грамадскі культурна-асветны бюлетэнь. Якраз напрыканцы ліпеня і “пагарцаваў” па свеце гэты “друкаваны коннік”.

На першай старонцы, дзе ёсць герб “Пагоня”, зварот “Да чытача”, верш “Перад Будучыняй” Янкі Купалы, пачатак нататкаў са здымкам пра звязь беларускіх рыцараў у Баранавічах (працяг на 2 стар.).

На 2 і 3 старонках матэрыялы пра “Рыцарскае свята” З.Малочкі, “Кошты на некаторыя прадукты харчавання ў Баранавічах”, дзе мы бачым, што ў дзяржаўных крамах цэны значна вышэй, чым у гандляроў без даху, верш “Рыцар” У.Гуткоўскага (Ён жа — Гетман Найвышэйшы Беларускага рыцарскага клубу), нататка “Угодкі перамогі” пра лезабыўную бітву пад Мілавідамі. А далей на іншых старонках ідуць вельмі цікавыя і павучальныя матэрыялы на розныя тэмы Ё. Гундара, А.Бакача, М.Андрэева, А.Хоміча, ёсць у газеце міні-віктарыя, анекдоты і загадкі, крыжаванка.

Рэдактарам “Рыцара свабоды” з’яўляецца ўладзімір Гундар, бюлетэнь выдаецца толькі на беларускай мове. Некалькі слоў пра гэтага чалавека, які вельмі апантан сапраўднай беларускай ідэяй. Нарадзіўся Ё.Гундар 28 траўня 1960 года, вучыўся ў Палонкаўскай сярэдняй школе, вучылішчы № 5 г. Слоніма, як і ўсе служыў у войску — на тэрміновай і звыштэрміновай службах, працаваў на авіязаводзе. З 1990 года — інвалід II групы. Зараз з’яўляецца старшынёй Баранавіцкай грэка-каталіцкай парафіі святых роўнаапостальных Кірылы і Мятода.

Міхась Малайўскі,  
правадзейны член Геаграфічнага таварыства, г.Баранавічы.



# Згуба моўнай спадчыны — адзін з крокаў да ліквідацыі дзяржавы і нацыі

Мова, як барометр адлюстроўвае не толькі культурны ўзровень цэлай нацыі і народа, але і яго гісторыю. Гісторыя, як адна з частак агульнай культуры, уваходзіць у моўнае асяроддзе, падпітвае і, у сваю чаргу, даносіць да нашчадкаў мову як гістарычную спадчыну. Нельга адукаванаму і культурнаму народу адказаць у моўным багацці як і самой мове, якая развіваецца ў абставінах добразычлівых адносін да яе. Прыкладам сучасніку з'яўляюцца спрыяльныя ўмовы развіцця нашай роднай мовы ў XV-XVI ст. ст., часу невычэрпнай крыніцы беларускай мовы для многіх навуковых галін.

Ва ўсім свеце ні адна нацыя, ні адзін народ не выкідае са свайго ўжытку ніводнага слова, ніводнай назвы мястэчка, вёсачкі, альбо горада. Толькі нашаму таленавітаму народу "пашчасціла" апынуцца ў абставінах, калі дзяржаўная ўлада мэтанакіравана, абапіраючыся на частку ўскормленых ёю чыноўнікаў і навукоўцаў, знішчала мінулае народа. Гістарычны досвед паказвае, што перакройванне сумлення і грамадскай свядомасці звычайна пачыналася з нігілістычнага адштурхоўвання набытага бацькамі. Яшчэ са старажытных выкоў усе дэспатычныя рэжымы і імперыі ў мэтах закабальвання паднявольных народаў рабілі першы крок у накірунку скасавання іх культурнай спадчыны.

Такі ж лёс спасцігнуў і наш народ з часоў усталявання камуністычнай імперыі. З 20-х, пачатку 30-х гадоў, пад лозунгам барацьбы з буржуазным мінулым, распачалося бязлітаснае перанайменаванне назваў вуліц. Гэта з'явілася асноўным падмуркам, базай на якой будаваліся ў далейшым "вялікія" перамены гістарычнага мінулага. То быў камень кінуты бальшавіцкай зграяй у культурную спадчыну беларускага і іншых народаў імперыі. Але людзі, далёкія ад палітыкі, пачыналі разумець значэнне ідэалагічнай нівеліроўкі, што выклікала ў іх пратэст.

Чаму мы пазбаўлены нашай моўнай спадчыны ў кожным населеным пункце? Якое дачыненне маюць маленькія вёсачкі, пасёлкі і гарады да лідэраў камуністычнай ідэалогіі? Ці яны жылі тут, альбо заснавалі іх? Чаму ў кожнай цэнтральнай частцы населенага

пункта як пад капірку паўтараюцца іх прозвішчы-мянушкі? Адказ на гэтыя пытанні адзін: ператварыць людзей у бяздумную, абезаблічную, шэрую масу згодную з любой ідэяй, якая можа быць накіравана нават супраць самой чалавечай істоты. Гэтага выніка ў сваёй "гераічнай" працы дамагаліся ідэалагі камунізму.

Калі дослед з перайменаваннем назваў вуліц адбыўся безперашкодна, "канструктары" чалавечых душ зрабілі замах на самую мову. Далей - больш. Пераймяноўваюцца гарады, назвы якіх нейкім шляхам супадалі з прозвішчамі пнявісных для камуністаў асоб. Даходзіла да смешнага. Назвы падобныя да прозвішчаў царскіх асоб, альбо ворагаў рэвалюцыі, пераймяноўваліся на прозвішчы новага камуністычнага цара і яго слуг. Усё гэта рабілася пад тым жа лозунгам барацьбы з буржуазным мінулым. Але гэтыя ідэалагічны інстыктыўна сталі разумець, што такі падыход не дасягне мэты, а будзе выклікаць з цягам часу з боку больш свядомых людзей патрабаванні да перагляду такіх замен. Таму пад дзяржаўным кіраўніцтвам сталі весціся распрацоўкі па вывучэнню тапаніміі. Самым вераломным вытам па моўнай спадчыне стаў вынік "даследаванняў" аб непрыемных, ганьбальных народ назвах. Так пацху зніклі з карт Беларусі назвы, якія не мелі ніякага дачынення да палітыкі. Пазіцыя глупства стала ўзводзіцца да пазіцыі абароны народа ад "бескультур'я". Такім чынам, працэс барацьбы з "гнілым мінулым" пад сцягам "пралетарскай рэвалюцыі", пачаўшыся з першых год камуністычнай улады, завяршыўся змаганнем з гісторыяй народа і яго мовай.

Тыя ж намаганні працягваюцца і сёння. Ідуць спрэчкі аб правільным, альбо няправільным вымаўленні назваў населеных пунктаў і асобных літар у іх. Нягледзячы на змястоўныя працы навукоўцаў, што маюць міжнародны аўтарытэт, "даследчыкі" ад камуністычнай ідэалогіі вучаць народ як правільна пісаць і вымаўляць гэтыя назвы, нягледзячы на тое, што яны існавалі і ўжываліся ў асяродку простага народа на працягу многіх стагоддзяў. Як быццам яны забылі, што было зроблена ў панярэднія часы, калі населеныя пункты Беларусі атрымлівалі моўны афіцыйны статус на глебе іншамовнай асновы, нягледзячы на тое,

што мясцовае насельніцтва да нашага часу карыстаецца старажытнымі тапонімамі. Прыклад такой упартай барацьбы — спрэчкі аб назве нашай сталіцы. Змена ў слове адной літары прынятае галасаваннем партнаменту ў канцы 30-х гадоў стала навуковай платформай у абгрунтаванні ідэі перайменавання.

У якасці прыклада змен у тапаніміі за апошнія дзесяцігоддзі, мы выкарысталі для дадзенага артыкула шэраг грунтоўных прац Рапановіча Я.Н. Дзякуючы ім можна ўявіць, што адбылося з найменнямі населеных пунктаў. Напрыклад, Рапановіч Я.Н. заўважае, што за 1975-1980 гг. "у Гарадзенскай вобласці не стала каля тысячы хутароў". У самой працы па Гарадзенскай вобласці гэтым аўтарам удалося адзначыць страту звыш двух соцень іх назваў. Статыстычныя дадзеныя выкарыстаныя з дапамогай гэтых слоўнікаў, выдавочна, не адлюстроўваюць усю трагедыю, якая адбылася з тапаніміяй вёсак. Намі праведзена графічнае адлюстраванне перайменаванняў, але, нажаль, магчымасці газетнага артыкула не дазваляюць перанесці графікі на старонкі "Нашага слова". Безумоўна, прапаўнямыя намі лічбы, толькі невялікая частка таго, што яшчэ захоўваецца ў іншых дакументах. Намі выкарыстоўваліся звесткі толькі па вёсках і хутарах. Пасёлкі не ўлічваліся з-за таго, што, у асноўным, зніклі ў савецкі перыяд. За годы савецкай улады быў нанесены моцны ўдар па нашай моўнай спадчыне. Ад ліквідацыі тысяч населеных пунктаў нашая гісторыя панесла вялікія страты. Каб уявіць сапраўдную карціну, неабходны грунтоўныя распрацоўкі навукоўцаў па гэтым пытанню.

Сумнае ўражанне выклікаюць статыстычныя звесткі па колькасці вёсак, ліквідаваных у перадаенны час на абмежаванай тэрыторыі Віцебскай вобласці. Напрыклад, пачынаючы з 1924 г. ліквідуюцца вёскі і хутары толькі ў Ноўкінскім і Шумілінскім раёнах. У 1930 г. з усіх 30 ліквідаваных вёсак толькі дзве Шумілінскага, астатнія Ноўкінскага. У 1939 г. ізноў ліквідаваны вёскі і хутары ў гэтых раёнах, за выключэннем адзінкавых

выпадак. Такая ж сітуацыя назіраецца з тымі ж раёнамі і ў пасляваенны час. За годы савецкай улады ў Ноўкінскім раёне ліквідацыйнымі гадамі былі 1930, 1931, 1939, 1946, 1949 і 1968 г. Затым назва раёна навогул знікае з карт вобласці. Выдавочна, што адзін з накірункаў па ліквідацыі вёсак і хутароў уладамі быў дасягнуты. Шумілінскі раён меў такія ж падзеі ў 1929, 1930, 1931, 1933, 1937, 1938, 1939, 1940, 1941, 1944, 1949, 1955, 1963, 1964, 1965, 1971, 1973, 1974, 1976 гг. Пасля супастаўлення гэтых звестак з колькасцю ліквідаваных вёсак і хутароў складаецца ўражанне аб мэтанакіраванасці дзеянняў улад. Напрыклад, Светлагорскі раён Гомельскай вобласці таксама пацярпеў у 1939 г. Лічба ў 111 хутароў у асноўнай сваёй масе адносіцца да гэтага раёна.

Вядома, што ў апошні час грамадствам прызнана рэпрэсіўная роля савецкай дзяржавы ў даваенны перыяд. Дадзеныя з кнігі Рапановіча Я.Н. сведчаць аб тых жа мэтах па знішчэнню моўнай спадчыны пасля вайны 1941-1945 гг., але іншымі сродкамі і памерамі, што перавышаюць даваенны ўзровень.

Лічбовы паказальнік пасляваенных гадоў уяўляе характэрную карціну. Пасля вызвалення Беларусі ад фашысцкіх захопнікаў рэжым не змог узяць дэстатковай "увагі" па ліквідацыі вёсак і хутароў. Краіна знаходзілася ў цяжкім становішчы. Людзі намагаліся ўзняць з руін мноства населеных пунктаў. Таму ліквідацыя вёсак і хутароў выклікала б пратэст насельніцтва. Калі вёска адбудавалася, пачаўся рост ліквідацыйных мерапрыемстваў, якія выпалі на 1948-1950 гг. Зніжэнне тэмпаў ліквідацыі і перайменавання населеных пунктаў адбыліся ў пры апошніх гадах тырана, калі знімаўся з пасады чарговы кіраўнік дзяржавы і ў перыяд дэмакратычнай адлігі. Магчыма, партыйным бонзам было не да вёскі, якая магла перадыхнуць ад чарговых перамен. З 1960 г. пачаўся шырокі наступ на вёску. Найбольшага "роскрыту" перайменавання дасягнулі ў 1964 г., калі 278 вёсак страцілі сваю гістарычную назву і набылі "лагодныя" для слыха чыноўнікаў. У 1969 г. перайменавана 41 вёска. Статыстыка, вядома "упартая рэч" падкрэсліваў

нашчадак марксісцкай тэорыі камунізму. Дык вось, у даваенныя гады толькі Гарадзенская і Берасцейская вобласці не пацярпелі такіх перамен. Затое ва ўсходніх тэрыторыях ваўсю кіпела праца. У "лідэрах" было чыноўніцтва Магілёўскай і ў асабліва Гомельскай абласцей. У першай 24, а ў другой аж 51 вёска перайменаваны. Ну ўжо ж затое пасля вызвалення закасалі рукавы лідэры заходніх абласцей. У перадавых была Гарадзенская — 58 вёсак, а Брэсцкая — 36. Прытым рвенне кіраўнікоў гэтых рэгіёнаў засведчана добра. Адчуваецца іх спагудлівасць на заклік партыі. Калі ў пасляваенныя гады яны займаліся ў асноўным ссяленнем хутароў і вёсак, то да 1964 г. не звярталі асаблівай увагі на перайменаванне назваў. І раптоўна ў 1964 г. былі перайменаваны 27 вёсак у Берасцейскай вобласці і 30 вёсак у Гарадзенскай. Вось гэта спрыт.

Не мінула беларускую вёску хваля перасяленняў. Нажаль, мы не маем магчымасці прадэманстраваць чытачу табліцы, якія дэталёва адлюстроўваюць тагачаснае становішча. Графічнымі сродкамі можна візуальна ўявіць як адносна "спакойныя" гады змяніліся масавым перасяленнем жыхараў. Да гадоў найбольшага знішчэння вёсак і хутароў адносяцца 1967, 1968, 1973, 1975 і асабліва 1976 гг., калі былі ліквідаваны звыш чатырохсот населеных пунктаў. Замахі на вёску рабіліся ў пасляваенныя гады з асаблівай рухавасцю. Партыйнае кіраўніцтва старалася падмацаваць свае аслабленыя пазіцыі. Аб гэтым сведчаць пікавыя паказальнікі лічб. У 1964 г. ў Віцебскай вобласці знікла 15 вёсак, ў Менскай — 17. Навогул, неабходна адзначыць, што камуністычныя лідэры планамерна рушылі вёску. Лічбы паказваюць як з пастаяннай метадычнасцю з года ў год зніклі вёскі і хутары. За пасляваенныя гады ў Берасцейскай вобласці знікла 166 хутароў і вёсак (дадзеныя па 1978 г.), у Віцебскай — 484 (дадзеныя па 1976 г.), у Гомельскай — 29 (чыноўніцтва адпачывала, ў даваенныя гады гэтая лічба дасягала 163 і што цікава ў 1940 г. знікла 111 хутароў), у Магілёўскай — 264 (дадзеныя па 1982 г.), Менскай — 449 (дадзеныя па 1980 г.). Як можна бачыць, карціна складалася вельмі жудасная. Адсутнасць дадзеных

за 70-80 гг. па некаторым абласцям сведчыць толькі аб няпоўнай статыстыцы панесеных страт.

Справа з перайменаваннямі населеных пунктаў ярка адлюстроўвае камандна-адміністрацыйны характар дзяржавы. Вялікую шкоду нанесла моўнай спадчыне перайменаванне ў 1964 г. звыш двухсотямі дзесяці вёсак. Паўтор быў зроблены ў 1969 г. — звыш сарака вёсак. Прыкладам намаганняў самой дзяржавы замацаваць палітычнае становішча ў краіне, з'яўляюцца 1938 і 1939 гг., часы найбольш жорсткага палітычнага і адміністрацыйнага генацыду. Менавіта ў гэтыя гады адбывалася павялічэнне колькасці перайменаваных населеных пунктаў.

Такім чынам, размовы савецкіх дзяржаўных структур аб добразычлівай заклапочанасці ўладаў да культурнай спадчыны народа — поўны блеф, шырма ў правядзенні генацыду ў адносінах да моўнага асяроддзя. За гады камуністычнай улады былі беспадстаўна ліквідаваны тысячы вёсак і хутароў, знарок перайменаваны сотні вёсак.

Асэнсоўваючы змены ў тапаніміі Беларусі напрошваецца пытанне: Што ж гэта за дзяржава, ў якой шэраг вёсак не маюць назвы характэрнай для іх шматвекавай гісторыі? З-за якой такой правіннасці ліквідаваны тысячы населеных пунктаў? І навогул, ці дазваляльна нам звацца беларусамі? Можна мы і не беларускі народ?

Вось і мова нашая паціснута ў далёкі куточак. Мова, якая яшчэ ў Скарынінскія часы была дзяржаўнай. Ва ўсім бачны паралелі. Падсячэнне моўных каранёў вядзе да адмірання ўсяго дрэва: дзяржавы, а ў канчатковым выпадку — народа. Шэрая бязлікасць, безадукаванасць кіруе нашым народам на працягу многіх дзясяткаў гадоў. Тая ж самая сітуацыя прасочваецца і сёння. Цяжка назіраць, як народ адурманьваецца маной, якая прыніжае, выціскае з першасных пазіцый нашу мову.

Беларуская мова, адна з найстаражытнейшых, не згіне, таму што парасткі яе генетычна захоўваюцца ў падсвядомасці народа. Пасля цяжкага забыцця, заўжды прыходзіць абуджэнне.

Пётр Русаў  
г.Менск.



# Сучаснікі Міцкевіча з нашага рэгіёна

У літаратурным, грамадска-культурным, палітычным і асветніцкім жыцці Віленскага краю. Меншчыны і эміграцыі ў першай палове 19 ст., калі расцвітаў талент вялікага А. Міцкевіча, прымалі актыўны ўдзел прадстаўнікі разгалінаванага шляхецкага роду Ходзькаў. Паходзілі яны са старадаўняга мястэчка Крывічы Мядзельскага раёна. Ходзькі ад прыроды былі людзі здольныя, як пісаў іх сучаснік мемуарыст С. Мараўскі: "Грэх сказаць, што калі-небудзь быў Ходзька, то Здольны".

Ходзькі былі не толькі сучаснікамі А. Міцкевіча, а ў пэўнай меры спрычыніліся да жыцця і творчасці вялікага песняра.

**ХОДЗЬКА ЯН ЮЗЭ-ФАВІЧ** (1777 - 1851) праз сваіх сыноў і Т. Зана быў далучаны да таямніц філа-



Ян Ходзька

рэтаў і філаматаў. Ян Ходзька напісаў 12 тамоў "Размаітых пісьмаў", дзе апісаў побыт і звычэй беларускай шляхты. Пры падрыхтоўцы 7-га выдання (1972 г.) паэмы А. Міцкевіча "Пан Тадэвуш", складальнік С. Пігонь 21 раз выкарыстаў матэрыял гэтых мемуараў Яна Ходзькі для каментарыяў тэксту паэмы. Сыны Яна Ходзькі былі знаёмы і супрацоўнічалі з А. Міцкевічам.

**ХОДЗЬКА МІХАІЛ ЯНАВІЧ** (1808 - 1889) — перакладчык, паэт, матэматык, капітан, у час вучобы



Міхал Ходзька

на філасофскім факультэце Віленскага ўніверсітэта быў членам таварыства філаматаў і філарэтаў. Прымаў удзел у паўстанні 1830 г. Як начальнік паўстанцкага Крывіцкага аддзела разам з братамі Станіславам і Фе-

лісам удзельнічаў у штурме Вілейкі (14.04.1831). Ён цесна сябраваў з А. Міцкевічам, старанна дапамагаў яму ў фарміраванні "Святога легіёна" ў Італіі, удзельнічаў у шматлікіх бітвах гэтага легіёна. Выдаў успаміны "Адам Міцкевіч і Польскі легіён у Італіі". 1862 г.

**ХОДЗЬКА АЛЯКСАНДР ЭДМУНД ЯНАВІЧ** (1804 - 1891) — арыен-



Аляксандр Ходзька

таліст, паэт, славіст, прафесар, сябар філарэтаў і прамяністых. У час вучобы ў Пецярбургу пазнаёміўся з А. Міцкевічам і стаў яго сябрам. Сярод сяброў таварыства былі такія асобы, што пазней сталі вядомымі на ўсё свет: Ян Чачот, Ігнат Дамейка. Калі студэнцкія арганізацыі былі раскрыты, многіх членаў арыштавалі і зняволілі. Сярод іх быў

Аляксандр Ходзька і Міцкевіч, якіх потым апраўдалі. Пасля дыпламатычнай работы ў Персіі Ходзька пасяліўся ў Парыжы, дзе атрымаў месца прафесара кафедры славянскіх моў і літаратур у Парыжскім універсітэце. Тут да яго некаторы час чытаў лекцыі А. Міцкевіч.

Аляксандр дапамагаў Міцкевічу выдаваць эміграцыйную газету "Трыбуна народаў", запісваў успаміны А. Міцкевіча і дапамагаў выдаваць іх. Калі А. Ходзька выдаў зборнік "ПАЭЗІЯ" (1829 г.), некаторыя балады і песні якога заснаваны на беларускім фальклору, А. Міцкевіч, пазнаёміўшыся са зборнікам вершаваных твораў, напісаў аўтару ліст з Жэневы: "Тваю "Паэзію" мы чыталі тут з вялікай асалодай... Ты выбраў добра: усе верны маюць вартасць, а многія цудоўныя, асабліва песні і балады". Ён назваў нашага земляка "майстрам беларускага жанру".

Быў сябрам філарэтаў і генерал-лейтэнант **ХОДЗЬКА ЮЗАФ ЯНАВІЧ** (1800 - 1881) псеўданім "Піццый". Ён стаў 101-ым у іх спіску, прымаў актыўны ўдзел у таварыстве, падрыхтаваў і прачытаў рэферат "Аб сапраўднай мужнасці" і "Аб асновах сапраўднага

патрыятызму".

**ХОДЗЬКА ІГНАТ АНТОНАВІЧ** (1794 - 1861) — пляменнік Яна Ходзькі, нарадзіўся ў Заблочыне, жыв у Дзевятні. Калі ён у



Ігнат Ходзька

1829 г. напісаў аповесць "Прыгонны", то звярнуў на сябе ўвагу як пісьменнік, які раскрывае акрутнасць сістэмы прыгону. На гэту аповесць звярнуў увагу А. Міцкевіч. Пад уплывам мемуарна-аповядальных запісаў дзядзькі Яна Ходзькі і паэмы А. Міцкевіча "Пан Тадэвуш" Ігнат трапіў на сапраўдную літаратурную дарогу, праяўляў сваю індывідуальнасць. Ён піша ўспаміны пра сваё дзяцінства "Хатка майго дзядулі" (1836). Яго творы "Успаміны квестара", "Новыя ўспаміны квестара" ў сямі выпадках далі матэрыял для каментарыяў паэмы А. Міцкевіча "Пан Та-

дэвуш".

22 кастрычніка 1824 г. праз гадзіну пасля атрымання загаду аб высылцы А. Міцкевіч прысвяціў нарачонай Ігната Ходзькі, якая потым стала яго жонкай, Людвіцы Мацкевіч верш "Незнаёмай далёкай", дзе называе яе любімай сябра, гэта дае падставу меркаваць, што А. Міцкевіч лічыў І. Ходзьку сваім сябрам.

**ХОДЗЬКА ЛЕАНАРД ЛЮДВІГАВІЧ** (Аборкі Маладзечанскага раёна) — гісторык, публіцыст, сябар таварыства філарэтаў, асабісты сакратар кампазітара М. Агінскага. Пры пасрэдніцтве Т. Зана, з якім вучыўся ў Маладзечне, пазнаёміўся з А. Міцкевічам. У 1828 г. Ходзька пры фінансавай дапамозе графіні К. Астроўскай выдаў збор паэзіі А. Міцкевіча. У лісце да А. Міцкевіча 3 траўня 1828 г. сцвярджаў, што галоўным імкненнем і мэтай жыцця стала "асвяжаць мінулае і бараніць польскую сучаснасць перад светам". Першая яго работа "Гісторыя польскіх легіёнаў у Італіі" (1823 г.) выклікала цікавасць у грамадскасці. З гэтай працы А. Міцкевіч пачэрпаў матэрыял пры апісанні дзеянняў легіёнаў Дамброўскага ў паэме "Пан Тадэвуш".

Быў філарэтам і **ХОДЗЬКА ДАМІНІК ЦЭЗАРЫ**.

## ПЕРАКЛАДЫ З МІЦКЕВІЧА

Каб беларускага чытача далучыць да сусветнага прыгожага пісьменства народны паэт Беларусі М. Танк (в. Пількаўшчына) зрабіў 139 перакладаў вершаў паэгаў свету, у тым ліку перакладаў 11 вершаў А. Міцкевіча: "Амерыканскія стэ-



Максім Танк

пы", "Бура", "Выгляд гор са стэпаў Казлова", "Гара Кі-

кеніс", "Фарыс", "Недбаю, якое пракляцце", "Хор страляюч", "Паліліся мае слёзы", "О, мне дажыць бы да гэтай уцехі", "Прэч з маіх воч", "Лілеі", урыўкі з паэмы "Пан Тадэвуш", "Дзяды".

Ацэньваючы творчую значнасць А. Міцкевіча М. Танк пісаў: "Жыццё і творчая дзейнасць А. Міцкевіча непарыўна звязаны з жыццём беларускага і польскага народаў, іх думамі і пакутамі. У цёмныя гады ўдзішша Міцкевіч, як гучны набат, клікаў людзей сваёй Бацькаўшчыны да вызваленчай барацьбы супраць расейскага самадзяржаўя, да ліквідацыі нацыянальнага прыгнёту.

Вялікі патрыёт і паэт, сын Навагрудскай зямлі, Адам Міцкевіч зразумеў, што вызваленне Польшчы цесна звязаны з развіццём рэвалюцыйнага руху ў Расеі і еўрапейскіх краінах, што

толькі сумесная барацьба супраць нацыянальнага і сацыяльнага прыгнёту прынясе Радзіме свабоду і незалежнасць. Міцкевіч натхнёна заклікаў польскі і расейскі народ да брацкай дружбы.

Навагрудчына — зямля вялікай паэзіі Адама Міцкевіча. Бессмяротныя тэмы і вобразы роднага краю, уважэння ў чароўных баладах і паэмах увайшлі ў бессмяротную скарбонку сусветна вядомай паэзіі, якая хвалюе і цяпер сэрцы людзей".

М. Танк прысвяціў вялікаму паэту вершы "На Навагрудскай зямлі" і "Валаспад А. Міцкевіча".

Знайшоў непаўторную прыгажосць у паэзіі А. Міцкевіча і другі наш зямляк Адам Гурыновіч (хутар Кавальскі Мядзельскага раёна). Зачараваны апісаннем родных беларускіх краёўдаў Міцкевічам у паэме "Конрад



Адам Гурыновіч

Валенрод", ён пераклаў цудоўныя ўрыўкі аб Віліі і Нёмане на беларускую мову.

Перакладалі творы А. Міцкевіча на беларускую мову Астрэйка А., Аўрамчык М., Багдановіч І., Бардулін Р., Бітэль П., Балевіч А., Вялюгін А., Гаўрук

Ю., Дзяргай С., Ельскі А., Зарэцкі А., Жычка Х., Караткевіч У., Калачынскі М., Кірыенка К., Колас Я., Купала Я., Корбан У., Крапіва К., Мархель У., Міклашэўскі Я., Панчанка П., Пястрак



Язэп Семяжон

П., Русецкі А., Сіпакоў Я., Семяжон Я., Тарашкевіч Б., Тарас Н., Цітоў К.

Паэма А. Міцкевіча "Пан Тадэвуш" мае 44 пера-

клады на 25 моў свету, а калі далучыць асобныя фрагмен-



Браніслаў Тарашкевіч

ты перакладаў у перыёдыцы, то гэта лічба перавышае 90-перакладаў, асобныя вершы паэта перакладзены на 76 моў свету.

Ян Драўніцкі,  
в. Камарова  
Мядзельскі раён

### Рэдактар Станіслаў Суднік

Заснавальнік:

ТБМ імя Францішка Скарыны.

Пасведчэнне аб рэгістрацыі:  
№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для наіштовых адпраўленняў:

231300, г. Ліда-2, п/с 7.

E-mail: nsl@lida1.lingvo.grodno.by

### Рэдакцыйная рада:

Генадзь Бураўкін — старшыня,  
Людміла Дзіцэвіч, Сяргей Запрудскі,  
Аляксей Пяткевіч, Аляксей Рагуля,  
Аляксей Саламонаў, Павел Сцяцко,  
Алег Трусаў, Эрнэст Ялугін.

### Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкама.  
231300, г. Ліда, вул. Ленінская, 23.

Кошт па дамовах. Газета падпісана да друку 17.08.98 г.

Наклад 3000 асобнікаў. Замова № 1889.

Падпісны індекс: 63865.

Кошт падпіскі: 1 мес. — 12 000 руб., 3 мес. — 36 000 руб.